

मध्य प्रदेश का किसान आंदोलन दूसरे राज्यों में भी फैलेगा :स्वामी अग्निवेश

Jun 13, 2017, 07.15 PM IST

नयी दिल्ली, 13 जून :भाषा: सामाजिक कार्यकर्ता स्वामी अग्निवेश ने आज कहा कि मंदसौर का किसान आंदोलन मध्य प्रदेश तक सीमित नहीं रहेगा बल्कि दूसरे राज्यों तक फैलेगा जहां भी ऐसे ही हालात हैं।

वह विभिन्न किसान संगठनों और सामाजिक संगठनों के कार्यकर्ताओं के उस समूह में शामिल थे जिसे 11 जून को मंदसौर जाने से रोका गया था। कुछ दिन पहले मंदसौर में पुलिस गोलीबारी में पांच किसान मारे गये थे।

स्वराज इंडिया के अध्यक्ष योगेंद्र यादव, नेशनल अलायंस ऑफ पीपुल्स मूवमेंट के संयोजक सुनीलम और जय किसान आंदोलन के समन्वयक अवीक साहा समेत अनेक कार्यकर्ताओं ने किसानों की मौत के मामले में उच्च न्यायालय के किसी वर्तमान न्यायाधीश से स्वतंत्र जांच कराने की मांग की। उन्होंने मध्य प्रदेश सरकार द्वारा कर्ज माफी की मांग भी की।

अग्निवेश ने कहा, ेहर जगह किसान मध्य प्रदेश की तरह समस्याओं का सामना कर रहे हैं। हम विभिन्न संगठनों को एकजुट करके पूरे देश में शांतिपूर्ण किसान आंदोलन करेंगे।

यादव ने कहा कि छह जुलाईको मंदसौर में पूरे देश के किसानों की महापंचायत होगी।

राज्य के पूर्व विधायक सुनीलम ने आरोप लगाया कि हिंसा और आगजनी भाजपा के किसान मोर्चा के सदस्यों ने की थी।

भाषा